

09-3366/2
01-09-2023

Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр.12/19), член 40 став 2 од Деловникот за работа на Државната комисија за спречување на корупцијата, постапувајќи по пријава поднесена од непознат подносител, Државната комисија за спречување на корупцијата (во натамошниот текст ДКСК), на 91-та седница одржана на ден 31.08.2023 година ја донесе следната

ОДЛУКА

Пријавата заведена под број 09-3366 од 12.07.2023 година, со наводи дека во Основниот суд ----- за судија поротник е избрано близко лице на Претседателот на овој суд, како и дека неговиот син презема активности во врска со предмети, иако не е вработен, ниту пак овластено лице, **СЕ ОТФРЛА**.

ДКСК утврди дека согласно со одредбите на Законот за спречување на корупцијата и судирот на интереси, нема надлежност за постапување во предметниот случај, а пријавата ќе ја достави на надлежно постапување на Судскиот совет на Република Северна Македонија.

За наводите од пријавата дека неовластено лице презема активности и бара информации за предмети, ДКСК исто така нема надлежност за постапување и за овие околности ќе се извести Претседателот на Основниот суд -----, заради преземање на мерки за надминување на ваквата состојба.

Одлуката во деперсонализирана форма, да се објави на веб страницата на ДКСК во рок од 5 (пет) дена од донесувањето.

Образложение

До Државната комисија за спречување на корупцијата доставена е пријава од непознат подносител заведена со број 12-1800/1 од 27.03.2023 година и отворен е предмет во Одделението за спречување на корупцијата, по што откако е констатирано дека наводите се однесуваат на околности што укажуваат на постоење судир на интереси, со Службена белешка предметот е префрлен во Одделението за спречување на судир на интереси и лобирање и постапката продолжува под бр. 09-3366.

Пријавата содржи наводи дека Претседателот на основниот суд -----, има вработено прв братучед, како судија поротник. Исто така, пријавителот наведува дека синот на преседателот на Судот, иако не е вработен во Судот, ниту пак има овластување за застапување, како надриписар застапува странки, бара од вработените информации за предмети, иако нема законско право за тоа.

По разгледувањето на предметниот случај, ДКСК утврди дека во случајот станува збор за наводи кои не се предмет на нејзино надлежно постапување, а согласно законските одредби, овие прашања се поврзани со постапување на друг надлежен орган, во конкретниот случај во врска со наводите за извршениот избор на

Судија поротник, се констатира дека е во надлежност на Судскиот совет на Република Северна Македонија.

Ова од причини што согласно член 42 од Законот за судовите („Службен весник на Република Македонија“ број 58/2006, 35/2008 и 150/2010), судиите-поротници ги избира и разрешува Судскиот совет на Република Македонија, под услови и во постапка определени со закон, а согласно член 43 став (3) од истиот закон, за судија или судија-поротник не може да биде избрано лице кое со судијата или судијата-поротник во истиот суд е во сродство во права линија или во странична линија до трет степен или е негов брачен другар.

Имајќи предвид дека постапката за избор и разрешување на судиите-поротници е во надлежност на Судскиот совет на Република Северна Македонија, ДКСК нема надлежност за постапување во предметниот случај, а пријавата ќе ја достави на надлежно постапување на овој орган.

Во врска со наводите во пријавата за преземање на активности по предмети од страна на неовластено лице во Судот, кое според пријавителот е син на претседателот на Основниот суд во -----, ќе се достави исто така до посочениот суд, за утврдување на фактичката состојба и евентуално преземање мерки за надминување на незаконито постапување од страна на лица кои не се вработени и немаат овластување за постапување по предмети.

Врз основа на наведеното, ДКСК одлучува како во диспозитивот на оваа Одлука.



По заклучок од седница на ДКСК:
Изготвил: Д.Д - советник *[Signature]*
Контролиран: К.З – ракводител

Адреса: ул. Пресвета Богородица број 3, 1000 Скопје - Република Северна Македонија
Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dksk.org.mk

тел/tel: +389 2 3248 930

<https://www.dksk.mk>